

# افغانستان آزاد – آزاد افغانستان

AA-AA

چو کشور نباشد تن من مباد  
همه سر به سر تن به کشتن دهیم

بدین بوم و بر زنده یک تن مباد  
از آن به که کشور به دشمن دهیم

www.afgazad.com

afgazad@gmail.com

Ideological

مسائل ایدئولوژیک

محمد هارون خیل شعشی

۲۲ جنوری ۲۰۱۲

## د علي محمد مُخلص عرفاني فرهنگ

د  
محمد هارون خیل شعشی  
لیکنه او خپرنه  
۳۵

۱۰۴- روح :

د روح عربي ټکی د « ر » په پېښ، له لغوي پلوه سا، اروا، د ژوند تومني، وحی، د خدای تعالی امر او فرمان، لومړني عقل او د خدای تعالی مقربې ملايکې یا پريشټې/ پريشټې ( جبرئیل امین) ته وايي؛ خو روح د « ر » په زورکي وړمې، خوشبويي، تازگي، استراحت، هوسايني، دمي کولو، رحمت، مهرباني، خوښی او بري ته ويل کيږي. ۲. په عربي کي د اروا دپاره، په عمومي ډول دوه ټکي کاربږي . يو يې « روح » او بل يې « نَفَس » دئ . په داسي حال کي ، چي دا دوه ټکي زياتره د مترادفو ټکو په شان بود بل پر خای استعمالیږي، کله کله يې تر منځ څه ناڅه توپير هم ليدل کيږي . کله چي اروا په انساني وجودکي يې(وي)، هغه ته نَفَس ( د « ن » او « ف » په زور) وايي؛ او کله چي له وجود څخه جلا سي، بيا نو د « روح » خطاب ورته کيږي(وکوي) ۳ . په هره ټولنه او هر کلتور/کولتور کي اروا د انسان په فزيکي او مانوي ( معنوي) جوړښت کي د وجود تر ټولو لوړه او سپېڅلي برخه گڼله کيږي .

روح د اروا پوهني ( سايکالوجي/ سايکالوژي) په شان، په اسلامي تصوف او عرفان کي هم يوه مهمه او اساسي مسأله ده . صوفيانو او عارفانو له پېړيو پېړيو راهيسي د اروا د پېچلي او مرموزي مسألي په اړه، اوږدې څېړني او پلټني کړي دي . ځينو عارفانو د روح بقا، لويوالي او نورو پټو ځانگړتياوو ته په پام کولو سره د يوې بېلي عرفاني اصطلاح يادونه هم کړي ده، چي د « اروا/ ارواح عالم » يې بولي ؛ او مقصد يې همغه د ملکوت جهان دئ، چي د « زره عالم »، « نوراني عالم »، « د مانا عالم » او داسي په نورو په نامه هم ياد

سوئ دئ . په « فرهنگ لغات و تعبيرات عرفاني » كې د روح مقصد انساني اروا بلل سوئ دئ، چې په كنيابي سره رحمانې نَفَس او د حق تعالى تجلاووته اشاره ده. ۴. د همدې عرفاني قاموس، په يو بل خاى كې روح هغه القأ گانې گنلې سوي دي، چې د غيب له عالمه په ځانگړي ډول زړه ته رسېږي. ۵.

د اروا ډيپلې او مرموزې پېښې په باب د تصوف او عرفان په كړيو كې بېلابېلې نظريې وړاندې سوي دي . د ځينو له نظره، روح د امر او بقا د عالم ساده جوهر دئ . ځينې نور روح د اور، هوا، خاورې، اوبو او غاز له عناصرو جوړه غريزي ټوډوخه، يخوالې، وينه، خوى او يا د دې ټولو يوه برخه گڼي . وروستيو حكيمانو، اروا هغه جوهر بللې دئ، چې په ذات كې خپلواکه ده؛ خو په فعل كې مادې ته اړتيا لري؛ او په جسمو او اجسادو پورې اړه لري . ځينې نور بيا، روح هغه خپلواک او پر ځان ولاړ جوهر بولي، چې له مرگ او نابودۍ څخه ژغورلې دئ؛ او په تصرف او تدبير كې داسې روحاني جوهر ته اړتيا لري، چې روحانيت يې تر ده لږ يې ۶ .

د اروا په باب، د اسلامي تصوف او عرفان د مخكېنو مفكرانو فلسفي او عرفاني نظريې، تر ډېرې گچې له اسلامي نصوصو په تېره بيا قرآني آيتو څخه الهام اخلي؛ د مثال په توگه، د اسراء ( بني اسرائيل) د سوري د پينځه اتيايم آيت ( ۱۷ : ۸۵ ) په لومړۍ برخه كې د اروا په اړه د اسلام ستر پېغمبر - حضرت محمد (ص) ته داسې لارښوونه سوې ده : « **ويسلونك عن الروح قل الروح من امر ربي . . .** » يانې كه د روح په باب پوښتنه در څخه وكې، ورته ووايه چې روح زما د څښتن يو امر دئ . د شورا د سوري په دوپېنځوسم آيت ( ۴۲ : ۵۲ ) كې بيا د روح مسألې ته داسې اشاره سوې ده : « **وكذلك اوحينا اليك روحا من امرنا** » يانې لكه څنگه چې مو نورو انبياوو ته وحې لېرلې وه، تا ته ( اې محمده! ) مو هم په خپل امر سره، روح در ولېرله . د نحل د سوري د دوهم آيت ( ۱۶ : ۲ ) په اوله برخه كې هم د روح موضوع بيان سوې ده : « **ينزل الملكة بالروح من امره على من يشاء من عباده . . .** » يانې (الله) په خپلو بندگانو ( انبياوو) كې هر هغه چا ته چې وغواړي، په خپل امر له روح ( وحې) سره پرېشتې لېږي . دغه راز د مؤمن د سوري د پېنځلسم آيت ( ۴۰ : ۱۵ ) په يوه برخه ( . . . **يلقى الروح من امره على من يشاء من عباده** ) كې بيا هم په خپل امر او ارادې سره خپلو غوره سوو بندگانو ته، د الهي روح ( وحې) د لېرلومسأله بيان سوې ده . د سجدي د سوري د نم ( نهم) آيت ( ۳۲ : ۹ ) په يوه برخه او د حجر د سوري په نه ويشتم آيت ( ۱۵ : ۲۹ ) كې د حضرت آدم ( ع) په كالبوت كې دالله سبحانه و تعالى له خوا د اروا د پوكېدو مسألې ته اشاره سوې ده . لكه څنگه چې ليدل كيږي، اسلامي مفسرانو په ياد سوو آيتوكې د روح ټكې د قرآني وحې، الهي فرمان يا مقربې پرېشتې ( جبريل امين)، په مفهوم تفسير كړئ دئ .

په اسلامي تصوف او عرفان كې اروا د ژوندنيو موجوداتو د ژوند او بقا سرچينه ده . بې روح وجود د هغه مړه لاش په څېر دئ، چې له خاورو جوړ سوئ؛ او بيرته خاورو ته ځي . دا مسأله د سپېڅلي قرآن د طاهات د سوري په پينځه پېنځوسم آيت ( ۲۰ : ۵۵ ) كې داسې بيان سوې ده : « **منها خلقنكم و فيها نعيدكم و منها نخرجكم تارة اخرى** » يانې تاسې مو له خاورې پيدا كړي ياست؛ د مړينې پر مهال مو په همدې خاورو ننباسو؛ او دوهم پلا مو ( تر مړينې وروسته ژوندانه دپاره) له دې خاورو څخه راباسو . د زمر دسوري په دوخلوپېنتم آيت كې د جاري او مقيم روح مفهومونه بيان سوي دي .

د رسول الله ( ص ) په يوه حديث ( **الا روح جنود مجندة فما تعارف منها ائتلف و ما تناكر منها اختلف**) كې روح داسې لېنكر گڼل سوئ دئ، چې اشنا كسان په كېنې يوله بله مينه كيي؛ خو نا اشنا خلگ يوله بله ليري اوسي .

د حضرت علي كرم الله وجهه له وينا سره سم، د خوب پر مهال د انسان اروا د ځانگړو وړانگو په مرسته له بدن سره اړېكې لري. هغه، دا اړېكې له مځكي سره د لمر د هغو وړانگو په څېرگني، چې له ميليونو ميلو واټن سره سره بيا هم مځكي ته را رسېږي؛ له مځكي سره نېغ په نېغه اړېكې لري؛ او د هغې پر مخ ټولو موجوداتو ته روڼا او تودوخه بخښي ۷.

نوميالی عارف - ابوالحسن علي بن عثمان هجویری (په ۴۶۵ هـ ق کې مړ) په خپل مشهور عرفاني اثر «کشف المحجوب» کې، روح د خدای تعالیٰ په امر داسې جوهر بولي، چې ټول موجودات يې په مرسته ژوند کيږي. وروسته د طريقت د نورو مشايخو په استناد ليکي، چې د اروا اصل او ذات حقيقت دئ نه صفت؛ په هستي کې يې هيڅ شک او گومان نسته؛ خو په څرنگوالي کې (کې يې) اختلافونه دي ۸. د شېخ هجویری له عرفاني نظريې سره سم، اروا تر هغه مهاله ژوندی يې، چې د ژونديو مخلوقاتو په ځان کې يې. شېخ هجویری پر جاري روح سرېږه د اروا د نورو ډولو په باب خبرې نه دي کړي.

د اسلامي تصوف او عرفان نامتولارښود - شېخ فريدالدين عطار (۵۴۰ - ۶۱۸ هـ ق) په خپله «مصيبت نامه» کې روح د عرفاني سالک وروستی منزل بولي، چې د زړه تر منزل وروسته پيل کيږي. هغه، اروا ته «د مطلق جهان سا»، «د رحمان دم» او «د حق تعالیٰ پو» په عرفاني نومو هم يادونه کړې ده:

« سالکان را آخرين منزل تویی

صد جهان در صد جهان حاصل تویی

چون توهم جان جهان مطلقی

هم دم رحمان هم نفخ حقی ۹»

د شېخ عطار په اند، روح هغه عقاب دئ، چې په اسمانو کې چکرونه وهي؛ او د قاف د غره پر لور وځو استوگه لري. تعبير او پېژندنه يې گرانه ده. د مکاشفې هغو خاوندانو هم له نخښو او اشارو پرته، اروا په څرگند ډول نه ده تعبير کړې، چې د نَفْس له بندگۍ او عبادت څخه وتلي دي. شېخ عطار، د اسلامي تصوف او عرفان د نورو مخکښو صاحب نظرانو په وينا، روح هغه جوهر گڼي، چې د الله تعالیٰ د ستر او ناپايه بحر له تله را وتلی دئ ۱۰. هغه، د اروا پېژندنه، په لنډه توگه د جانان (رب العالمين) پېژندنه بولي. د شېخ عطار له نظره، د عقل په مرسته د اروا پېژندنه، ستونزمن کار دئ؛ ځکه هر زړه، جانان ته د رسېدو وړتيا او وس نه لري ۱۱.

د اسلامي تصوف او عرفان وتلی او منلی شېخ - محی الدین ابن عربي (۵۶۰ - ۶۳۸ هـ ق) په خپل مشهور عرفاني اثر «فتوحات مکيه» کې د اروا د بېچلي فلسفي او عرفاني مسألې په باب ژورې خبرې لري. د ده په عقیده، انساني روح د ساوو يوه برخه ده. له دې امله، له هر ځايه په تېرېدو سره خپله نښه نښانه پرېږدي. لوی شېخ - ابن عربي، استدلال کيږي اروا هم د باد يا هوا په څېر ده، چې له هر معطر شي سره د نيژدېوالي په وجه، خوشبويي مومي؛ او له ځانه سره خوشبويه وړمه لېږدي؛ دغه راز د وروست او بدبويه شي تر څنگ په تېرېدو سره، بدبويي او تعفن لېږدي. د همدې استدلال له مخې، خلگ بېلابېلي ارواي لري. سپېڅلي اروا، په داسې سپېڅلي کالبوت کې يې، چې تل له شرکه ژغورلې يې؛ او هيڅکله يې په وجود کې ناوړو عملو ته ځای نه يې ورکړی؛ لکه د انبياوو، اولياوو او پريشتو ارواي. د دې پر خلاف، خبيثه يا پليته اروا په هغه پليته وجود کې ځاله کړې يې، چې تل د شرک او بدو خوږيو په ناروغۍ کې يې. د لوی شېخ - ابن عربي په عقیده، د وجود په خټه او منشأ کې د بېلابېلو طبيعتو يا څلورگونو اخلاطو د بري او واکمنۍ څرنگوالی د روح د خوشبويي، ښه والي او نېکو

اخلاقو د رامنځ ته کېدو شرطونه او امکانات برابريي . ابن عربي، د انساني اروا سلامتې او ژغورنه په اخلاقي مکارمو؛ او ناروغي يې په ناوړه خويو کې ويني . د ده په اند، د اروا دا ځانگړتيا پر بېلابېلو بڼينو باندې د لمړينو وړانگو له ځلېدو سره ورته والی لري، چې د ډول ډول رنگو په بڼه څرگنديږي . د بڼينو پر مخ د بېلابېلو رنگو دا ځلا، د نور د لطافت له امله ده، چې په چټکۍ سره د بڼينه يې شيانو پر مخ انعکاس مومي . ابن عربي، استدلال کيږي، چې هوا تر ټولو ځواکمن او پياوړی شی دی . څرنگه چې، اروا هم د هوا په څېر سا يا نفس دی، ځکه نو په اروا کې هم قوه او ځواک نغښتی دی . دغه ځواک يا قوت د اروا، اصل او منشأ ده . د روح کمزوري د بدن د طبيعي خويو له امله ده ۱۲ .

شېخ المشايخ - شهاب الدين سهروردي (۵۳۹ - ۶۳۲ هـ ق) حیواني اروا د نفس په نامه يادېږي، چې د حیواناتو د اروا په شان ده؛ او په کېننه عالم اړه لري؛ خو انساني روح ته، چې په لور عالم اړه لري؛ او د ملايکه جوهر له ډلې څخه ده، د روح خطاب کيږي ۱۵ .

د اسلامي تصوف او عرفان نامتو نظريه پرداز - شېخ عزيزالدين بن محمد نسفي (۶۳۰ - ۷۰۰ هـ ق) هم د روح د مرموزې دنيا او د هغې د ډولوپه باب خورا په زړه پورې فلسفي او عرفاني نظر يې لري . د ده په نظر، روح هغه ساده او لطيف جوهر دی، چې د وېش او تجزيې وړ نه دی؛ او د جسم د خوځونکي يا محرکه قوې په توگه کار کيږي. شېخ نسفي، انساني روح ژوندی، پوه، د ارادې او واک څښتنه، اورېدونکي، ليدونکي او ويونکي گڼي ۱۳ . دده په نظر، د انسان د پيدايښت پېل يو جوهر دی . د انسان ټولې ځانگړتياوې په همدې جوهر کې نغښتي دي؛ هر خوی او هره ځانگړتيا پر خپل وخت ښکاره کيږي . دا جوهر د انسان نطفه ده . د انسان نطفه هم کاتب، هم قلم، هم کاغذ، هم ميشوای، هم ليک او لوستونکي ده . د انسان نطفه دکوچني عالم لومړنی جوهر، دکوچني عالم ذات او د دغه عالم زړه دی . د عشق عالم هم همدغه کوچنی عالم دی . نطفه پر ځان عاشقه ده . غواړي خپل بڼايست، نومونه او صفتونه وگوري . له دې امله، د اجمال له عالمه د تفصيل و عالم ته گام پورته کيږي . د نطفې په نامه دا جوهر تر بشپړتيا او پرمختگ وروسته په څلورو عناصرو او څلورو طبيعتو واوښتی ۱۴ . د عناصرو او طبيعتو تر بشپړتيا وروسته د کانو، بوتو او ژوو درې مواليد پيدا سوه . د تصوف ځيني پلويان، د انسان بدو اخلاقو او ناوړو خويو ته د نفس (د « ن » او « ف » په سکون) يا نوس خطاب کيږي؛ حال دا چې د انسان بڼه اخلاق او نېک صفتونه، د روح په نامه يادېږي . شېخ نسفي، په خپلو څېړنو کې د ارواوو د دغو ډولو يادونه کيږي :

- جمادي روح : پر دې اروا، د جماداتو ژوند ولاړ دی؛ او د ارواوو د تکامل او بشپړتيا يوه مرتبه ده ۱۶ .

- نباتي روح : هغه اروا ده، چې د مور په نس کې، د نوي پيداسوي موجود د بدن و بېلابېلو برخو ته خواړه رسي . د دې روح ځای اېنه/ينه ده، چې د وجود په بڼې خوا کې پرته ده . دا روح هم د غرو او اورگانو تر بشپړتيا وروسته پيداکيږي . شېخ نسفي، دا اروا بڼينه او جوهر گڼي . له دې کبله، په طبيعي ډول د جسم بشپړونکي او خوځونکي ده ۱۷ .

- حیواني روح : کله چې نباتي اروا پياوړې سي؛ معده او اېنه قوت واخلي؛ او د خوړو د هضمولو وس ومومي؛ زړه نباتي روح په ځان کې جذبېږي؛ او په دې ډول، د ژوند يو نوی پړاو پېل کيږي . په زړه کې د ژوند د دغه جوهر چکيدې او دوښنا ته، حیواني روح وايي . حیواني اروا د څراغ د پليټې په څېر ده . حیواني اروا کولای

سي جزييات، گټه او زيان و پېژني . دا اروا داسي جوهر دئ، چي بي اختياره، جسم ته بشپړتيا او تحرک وربخښي ۱۸ .

- **نفساني روح** : کله چي د حيواني روح شپيره او غصاره پياوړتيا ومومي، د هغه جوهر او خلاصه په دماغ کي جذبيري؛ او يوه نوي پر مختللي پړاو ته رسيري، چي نفساني روح ورته وايي . نفساني اروا، د اعصابو له لاري د وجود ټولو غړو ته رسيري؛ او په دې ډول په گردو غړوکي حسي او ارادي خوځښت پيدا کيي . نفساني اروا، له غورو سره ورته والی لري . دا لطيف او پاک غوري تر هر ډول اور اخيستنې مخکي هڅه کيي، چي په عيني توگه د شيانو حکمت او حقيقت وويني . شېخ نسفي، د نور د سوري د پينځه ويشتم آيت ( ۲۴ : ۳۵ ) د يوې برخي « . . . يکاذبیتها یضی و لولم تمسسه نار ۱۹ . . . » په استناد باور څرگندي، چي انساني اروا نور دئ . کله چي اور ( انساني اروا ) له غورو سره يوځای سي نو په « نور علی نور » واورې . شېخ نسفي، د همدې آيت د يوې بلي برخي « . . . يهدی الله لنوره من يشاء ۲۰ . . . » پر بنسټ استدلال کيي، هغه وخت چي الهي نور له انساني روح سره ملگری سو، هر څه د نور او رويا بڼه غوره کړه ۲۱ .

د شېخ نسفي د عرفاني ډکتورينو له مخي، په دماغ کي پيدا سوي اروا مدرکه او محرکه ځانگړتياوي لري . د ده په نظر، د نفساني روح ادراک پر دوه ډوله دئ : ظاهري او باطني . ظاهري حواس لکه : اروپدل، ليدل، بويول، خوند کتل، او لمسول . باطني حسونه لکه : گد حس، خيال، بېره، حافظه او متصرفه . په گد يا مشترک حس کي مسموعات، مسطرات، مسمومات، مذوقات او ملموسات شامل دي ۲۲ .

- **انساني روح** : انسان په نباتي، حيواني او نفساني ارواوو کي له نورو حيواناتو سره شريک دئ . هغه څه چي انسان له نورو ژوو څخه بېلې، د ده انساني روح ده . انساني روح د علوي عالم يوه برخه ده . په داسي حال کي، چي نباتي، حيواني او نفساني ارواوي، په سفلي عالم پوري اړه لري . انساني اروا، د جزيياتو او کلياتو، گڼي او تاوان پر پېژندنې سربېره، ډېره گټوره او زيان رسوونکي ده . انساني اروا ژوندی، پوه، ځواکمنه، هود لرونکي، اورېدونکي، ليدونکي او خبري کوونکي ده . انسان روح، د وپشلو وړ نه ده . د پوهي پر مهال په هر څه پوه ده؛ د ليدو پر وخت ټوله کتونکي ده؛ او د اورېدو پر وخت گرده اورېدونکي ده .

شېخ نسفي، په خپل بل عرفاني اثر « زبدة الحقايق » کي پر نباتي، حيواني، نفساني او انساني روح سربېره، د قدسي اروا په نامه، د يوې بلي اروا يادونه هم کيي . د ده په عقیده، انساني او قدسي ارواي، په علوي عالم پوري اړه لري؛ حال دا چي لومړنی دري ارواوي په سفلي يا کښته عالم پوري اړه لري ۲۳ . دی وروسته کاري، چي روح او جسم تر بېلېدو وروسته، و خپلو جلا جلا عالموته ځي . روح و خپل کُل ته ستنيري، چي هغه د ارواح عالم دئ؛ جسم هم خپل کُل ته ستنيري، چي هغه د جسمو عالم دئ . ياني نور له نور او تياره له تيارې سره يوځای کيري . « کل شيء يرجع الی اصله ۲۴ . » شېخ نسفي، وروسته د اروا په باب، د بېلابېلو فکري ډلو د نظريو په لړ کي ليکي : « د شريعت پلويان وايي، چي د انسانانو ارواوي، د هغوی تر جسمو مخکي په بالفعل ډول موجودي وي . د حکمت پلويان وايي، چي د انسانانو نفسونه د هغوی تر جسمو يا کالپوتو مخکي په بالفعل ډول نه يي پيدا سوي؛ خو په بالقوه ډول موجود يي ۲۵ . »

شېخ نسفي، په تصوفي او عرفاني کړيو کي دې پوښتنې ته، چي ايا انساني روح د انسان په بدن کي ده، که يي له بدن څخه دباندې؟ د اختلافي جواب يادونه کيي . د ده له وينا سره سم، د شريعت پلويان عقیده لري، چي انساني اروا لکه غور په شيدوکي، د انسان په وجود کي دننه ځای لري . د حکمت پلويانو څرگنده کړي ده، چي انساني روح نه په انسان کي دننه او نه هم له تر هغه دباندې ده . د دوی د نظريو له مخي، ناطقه نفس په مکان

کي نه دئ؛ او نه هم مکان ته اړتیا لري؛ ځکه دننه او دباندې دواړه د جسمو صفتونه دي؛ په داسې حال کې، چې ناطقه نفس، جسماني موجود نه دئ. ټول عرفاني مفکران د نباتي، حیواني او نفساني ارواوو په اړه، پر دې خبره یوه خوله دي، چې دا ټولې ارواوې د خوړو د شيرې او عصارې په توگه، په بدن کې دننه ځای لري. د شېخ نسفي په عقیده، که ویل سي چې انساني اروا د خوړو هغه زبده او چیکده ده، چې د تکامل او عروج د پړاوو په تېرولو سره د پوهې، کتو او اروېدو مرحلې ته رسېدلې ده، دا سمه او ریشتیا خبره ده. که ویل سي، چې له خوړو سره نور یوځای سوئ دئ؛ او هغه نور د پوهې، لیدو او اروېدو د صفتو په ترلاسه کولو سره د پرمختگ او عروج مراتبو ته رسېدلې دئ، دا هم ریشتیا خبره ده ۲۶.

شېخ نسفي، وروسته دې پوښتنې ته د جواب ورکولو هڅه کيږي، چې انسان څو ارواوې لري؟ د ده په وینا، د شریعت او حکمت د پلویانو له نظره، ځینې کسان درې ارواوې لري، چې دا د ناقصانو ډله ده. ځینې کسان څلور ارواوې لري، چې دا د مقتصدانو ډله ده. ځینې نورپېنځه ارواوې لري، چې دا د کاملانو ډله ده.

د شېخ نسفي په اند، هرڅوک (کامل یا ناقص) یوازې یوه اروا او یو جسم لري؛ خو دا روح په بېلابېلو پړاوو او مرتبو کې جلا جلا نومونه لري. د انسان اروا د امر په عالم یا علوي عالم پورې اړه لري. د دې پر خلاف، جسم په سفلي عالم یا د خلگو په جهان پورې اړه لري. شېخ نسفي، د انساني اروا فلسفي او عرفاني مفهوم ته ترڅغلنده نظر وروسته، په یوه په زړه پورې بیان کې د انساني روح د پیدایښت پړاونه په دې ډول شمېرې: «پوهېږو، چې انساني اروا هغه لطیف جوهر دئ، چې د وېشلو او تجزیې وړ نه دئ؛ نه یوازې د امر له عالمه راغلې دئ؛ بلکې په خپله د امر عالم دئ. حق تعالی د اروا د مراتبو او پړاوو دپاره، هغه نوراني زبدي یا چکیدې ته وکتل، هغه شیره و ایشېده لومړی د خاتم الانبیاء روح، بیا د اولوالعزمه پیغمبرانو [نوح، ابراهیم، موسا او عیسا علیهم السلام] ارواوې، وروسته د نورو رسولانو او نبیانو ارواوې؛ او تردې وروسته په وار سره، د اولیاوو، عارفانو، زاهدانو، عابدانو او مؤمنانو او په پای کې د اور، هوا، اوبو او خاورو اروای ځنې پیدا سوې. رب جلیل له هرې اروا سره څو ملایکي هم پیدا کړي؛ او په دې توگه یې د ملکوت د عالم مفردات بشپړ کړه. « شېخ نسفي، پر انساني اروا سربېره، د جسمو د پیدایښت په اړه هم خورا په زړه پورې استدلال کړی دئ. د ده له نظره، جسم کثیف جوهر دئ؛ له دې امله د وېش او تجزیې وړ دئ. الله تعالی هغه ظلماني جوهر ته وکتل. له دوینا او عصارې څخه یې په وار سره دغه جسمونه پیدا سوه: عرش، کرسی، اووم اسمان، شپږم اسمان، پینځم اسمان، څلرم اسمان، دریم اسمان، دوهم اسمان، اول اسمان، بیا د هغه له شيرې او خلاصې څخه اور، هوا، اوبه او خاوره پیدا سوه. په دې ډول، د شهادت او ملکوت اته ویشتمه مفردات بشپړ سوه. له دوی سره درې مرکبونه: کان، نبات او حیوان؛ د الفبا اته ویشتمه توري، او د نوم، فعل او تورو مرکبونه پیداسوه ۲۷.

شېخ نسفي، د ارواوو د مقامو په باب هم خورا ژورې نظریې لري. د ده په اند، عرش د خاتم الانبیاء، کرسی د اولوالعزمه پیغمبرانو، اووم اسمان د رسولانو، شپږم اسمان د انبیاءو، پینځم اسمان د اولیاوو، څلرم اسمان د معرفت د څښتنانو، دریم اسمان د زاهدانو، دوهم اسمان د عابدانو، اول اسمان د مؤمنانو مقام سو؛ او څلور گوني طبیعتونه د څلورو عناصرو ځای وگرځیدي. په دې توگه، تر ټولو لوړ مقام عرش او تر ټولو کښته ځای خاوره ده.

شېخ نسفي، د انساني اروا د بشپړتیا په باره کې د شریعت، حکمت او وحدت د پلویانو نظریې، په دې ډول پرته کيږي: د وحدت څښتنان وايي، د انساني اروا کمال حد او نهایت نه لري. که څوک زر کاله هم په زده کړه، مجاهده او ذکر اخته یې؛ هره ورځ به ډېر نوي نوي څه زده کي. شېخ نسفي د شریعت د پلویانو له نظره، د

انسانې اروا پړاوونه داسې ښيي : « که انسان د خپلې اروا له ټولو ښېگڼو او وړتياوو سره سره پر انبياوو باور وکړي؛ او د هغو لار غوره کړي، داسې څوک د مؤمن اروا تر لاسه کړي . که د انبياوو پر تصديق او تقليد سربېره ډېر عبادت هم وکړي، داسې څوک د عابد مقام ته رسېږي؛ او عابده اروا تر لاسه کړي . که يې له ډېر عبادت سره، د دنيا له مال او دولت، شان او شوکت، لذتو او شهوتو څخه هم سترگې پټې کړي، داسې شخص نو د زاهد انسان اروا مومي . کله چې پر زهد سربېره، هر څه په واقعي بڼه وپېژني؛ له تقليد څخه تحقيق ته ورسېږي، داسې څوک نو د عارف اروا تر لاسه کړي . که پر دې معرفت سربېره، حق تعالی د خپل نيژدې والي، ميني او الهام پېرزوينه هم پر وکړه، بيا نو داسې څوک د ولايت مقام ته رسېدلې دئ؛ او د ولي اروا يې تر لاسه کړې ده . هغه څوک د نبي د اروا څښتن بلل کيږي، چې د خدای تعالی له خوا د وحې او معجزې په سترو او خارق العاده کارو وياړل سوئ يې؛ او دا واک يې تر لاسه کړی يې، چې انسانانو ته الهي پيغام ورسوي . که خدای تعالی خپل پيغمبر پر نبوت سربېره، د کتاب په ورکولو سره هم ځانگړی کړی يې، د هغه روح د رسول اروا ده . که يې رسولانو ته پرکتاب ورکولو سربېره ددې واک هم ورکړی يې، چې د نوي دين په رامنځ ته کولو سره، مخکنی شريعت له منځه يوسي، بيا نو د هغه اروا د اولوالعزم پيغمبر اروا ده . د شېخ نسفي په باور، د انساني روح معراج د خاتم الانبياء ارواده، چې دين يې تل تر تله د ټولو انسانانو لارښوونکي دئ ۲۸ . د حکمت پلويان هم د انساني اروا د عروج او بشپړتيا پړاونه تر دې ډېر نه بولي؛ خو هغه په بېلو نومو يادوي . د دوی په فکر، دا نه مرتبې د پوهې او پاکۍ مرتبې دي . د هر چا مقام د هغه د پوهې او پاکۍ په اندازه دئ . د وحدت پلويان، د انساني اروا په عروج او بشپړتيا کې هيڅ گچه او اندازه نه مني . که انسان زر کاله عمر هم ولري؛ او تل په رياضتو او کوشنېو اخته يې، بيا هم هره ورځ نوې نوې پوهه زده کړي . له دې خبرې څخه دا نتيجه اخيستل کيږي، چې د انسان اروا تل د بشپړتيا په حال کې ده؛ او هيڅکله وروستي کمال ته نه رسېږي . دا ځکه چې د وحدت د فلسفې نظريې پلويان، د حق تعالی ابدي او ازلي وجود ته، د يوې ناپايه او بې انتها هستې په سترگه گوري . د دې بې سروپايه سمندر تل ته رسېدل؛ او د هغه په باب بشپړه پوهه موندل، د هرچا تر وس وتلی کار دئ . د شريعت او حکمت پلويان، د انساني اروا په بشپړتيا کې حد او اندازې ته قايل دي ۲۹ .

شېخ نسفي، د انساني اروا کمال او بشپړتيا په دغو څلور شيانو کې ويني :

نېکې ويناوي، نېک عملونه، نېک اخلاق او نېک معارف .

شېخ نسفي باور لري، چې جسم موقتي ژوند لري؛ خو اروا ذاتي . خدای تعالی تر هر څه مخکې د

حضرت محمد (ص) روح پيدا کړه؛ او بيا يې د هغې له مخې گرده مخلوقات او موجودات پيدا کړه ۳۰ .

د پښتنو مفکر عرفاني لارښود - پير روښان اورمر ( ۹۳۱ - ۹۸۰ هـ ق ) په خپل مشهور عرفاني اثر «

مقصود المؤمنین » کې د ايمان، خوف، رجاء، توکل، توبې، تزکيې، معرفت، زړه او نورو تر څنگ، د روح د

بېلابېلو ډولو په باب هم پراخي او ژورې خبرې کړي دي . هغه د اروا په دې عرفاني ډولو کې د « مقیم روح

»، « جاري روح » او « اضافي روح » نومونه اخلي . له « مقیم روح » څخه د ميا روښان مقصد هغه

اروا ده، چې د مړينې پر وخت له تنه بېلېږي . د ده د عرفاني ډکټورينو له مخې « جاري روح » هغه اروا ده،

چې په جاري توگه، د خوب پر مهال له بدنه وزي؛ او د وپېښېدو پر وخت بېرته وننوزي . پر دې سربېره، پير

روښان د « روح الامين » د اصطلاح يادونه هم کړې؛ او هغې ته د « روح اضافي » نوم ورکړي . دغه راز د

انسان، حيوان، نبات او جماد ځانگړتياوو ته په پاملرنې سره، د ناطق روح، صامت روح، جسمي روح او رسمي

روح اصطلاح گاني هم کاري، چي ناطق اروا د انسان دپاره، صامت روح د حيوان دپاره، جسمي روح د نبات دپاره او رسمي روح د جماد دپاره ده .

زمور اندېشه پرداز عرفاني شاعر، علي محمد مخلص، هم په خپل ديوان کي د روح مرموزه فلسفي او عرفاني پدیده، په خورا ژورتيا او هونرمندی سره څېړلي ده . هغه، په يوه غزله کي د ژونديو او ظريفو مثالو په وړاندي کولو سره، د روح مرموزه دنيا د بېچلتيا او تيارو له پردو څخه راباسي؛ او په ډېري ژورتيا او نازک خيالي سره، د خپلو غزلو په بېلابېلو ميسرو(مصرعو)کي د دې فلسفي او عرفاني مسألې په باب و مختلفو پوښتنو ته په زړه پوري جوابونه وايي . مخلص، په دې بيتوکي استدلال کيي، چي ټول انسانان او گرده موجودات په يوه اروا پيداسوي دي . دا اروا د يوه ناپايه او بي مثله درياب په څېر، دکايناتو پر ټولو موجوداتو راگرځېدلي ده، د گردو عالموزيست او ژوند په همدې اروا پوري تړلي دي؛ او د کايناتوهرڅه، د دې اروا تر واک لاندې دي . دا اروا په حقيقت کي د حق تعالی همېشني ، لويه او ناپايه هستي ده . په يوه اروا د انسانانو د پيدايښت مسألې ته د نساء د سوري د لومړي آيت ( ۴ : ۱ ) په يوه برخه کي داسي گوته نيول سوي ده : « ... خلقکم من نفس واحدة ... » ياني تاسي يې له يوه نفسه پيدا کړي ياست . مخلص، په دې غزله کي د انسان د اروا او جسم ژوره فلسفه، داسي تصوير کړي ده :

په يوه وجود موجود شه

که حيوان، جماد، عدس دي

حق ارواح د لوی انسان شه

روح بي سورتن يې فرس دي

د انسان ارواح کعبه شه

خواطر باندي اطلس دي

نوی نوی اطلس مومي

استاده په خپل جوس دي

روح لطيف مثال ليده شه

دی مظهر د کس ناکس دي

د آب مخ يې پوشيده که

اندېشه پرتو پرې خس دي

په بله بڼايسته غزله کي بيا هم د يوه په زړه پوري عرفاني او فلسفي تصوير په وړاندي کولو سره، اروا له هغه « محيط بحر » سره تشبيه کيي، چي د انسان او نورو موجوداتوپه گډون، پر ټولو کايناتو راگرځېدلي دي؛ او د هر شي د حيات او ممتا منشأ ده :

روح خارج نه داخل ياد دي په صورت کيني

د حق هسي رنگ کليات سره نظير دي

روح درياب، صورت ماهی دي په درياب کيني

هم پکيني هم تري چوپير د بحر نير دي

دا محيط دريا ارواح، عالم صورت شه

دا عظيم ارواح د جسم په تدبير دي



دا صورت لکه قلم د روح په لاس کښي  
حرکت، فعل يې واړه له دبیر دئ  
په خپل خواست يې کښېنوي، هم يې ولاړ که  
دا غريب صورت د روح په لاس اسير دئ  
بل ځای د قرآني نصوصو په رونا کي د جاري او مقیم روح بېلابېلي ځانگړتياوي او اړخونه، په داسي  
ژورنیا سره بيانوي :

نن خبر شه د جاري روح له صفاته  
دی په ذات علیم، گویا دئ له اصواته  
دی بینا، شنوا، توانا شه بي گمانه  
ارادت، حیات اووه دي أمهات ته  
دا اووه يې کُل صفات د أمهات دي  
فرزندان د دي اوو دي بي غاياته  
چي په خوب کښي روح جاري ووزي له تنه  
دا لس واړه ورسره په کُل حالاته  
روح مقیم پکښي مقیم علم يې نه وي  
بينايي، شنوي شي ځني وفاته  
روح جاري تمام صورت گوري په خوب کښي  
ورسره وي د صفات هفت أمهات ته . . .

\*\*\*

روح جاري يوه عالم مثال ته کوچ که  
دوباره به بيا ورنشي تر سباته . . .

\*\*\*

دا سړی روح جاري دئ شک پي مه کره !  
ذات، صفات، نفس څرگند د ده له ذاته  
دی له امره شه موجود، وجود يې ونیو  
بقايي ده تل ته تله پرې اثباته  
دی په خوب کښي په هغه جهان گذر که  
د هغه جهان احوال وايي هر چاته  
چي فلانه دئ په دوزخ کي لیدل شوی  
د فلانه نعمت حاصل و له جنا ته . . .  
حق په هر ه شپه ارواح قبض که په خوب کښي  
دا کلام دئ ثابت شوی له آيا ته  
خوب نفخه اول اعتبار کره په جهان کښي  
ويښېدل ثاني نفخه له حشراتو

مرگ، ژوندون په لوی قادر هسي آسان دئ  
لکه خوب، وینوالی دئ مرگ له حیا ته . . .  
په یوه غزله کې د کامل پیر د لارښونو او تلقین په لړ کې بیا هم د جاري او مقیم روح ځینې ځانگړتیاوي  
داسې را ښيي :

د روحانو حقیقت به ور څرگند شي  
مقیم روح د حیوان یو، جاري تفریده  
د مقیم په مزي هر حیوان پپیلئ  
یگانگي په مقیم روح وینم پدیده  
جاري روح د هر انسان جدا جدا دئ  
ځکه خون د حسین وشه له یزیده  
رنځ، راحت له جاري روح سره موجود دئ  
مقیم روح له دواړو خلاص په تن دمیده  
چې د روح مقیم له اصله خبر دار شي!  
لاهوټي نامه پر ده باندي سهي ده . . .

له صورت او زړه سره د اروا خپل منځي اړیکي د مخلص په یوه بله ښکلې غزله کې داسې انځور  
سوي دي :

عالم تن انسان یی زړه دئ  
زړه د روح گوښه خلوت شه  
تن په زړه، زړه په روح پایي  
یو د بل په ځان صحبت شه  
د سړي ژوندون ارواح دئ  
بي ارواح وران وغارت شه

د ټولو عالمو د اروا په توگه، د پروردگار بی ساري هستی ته رسېدل، د مخلص د عرفاني نړۍ لید اصلي  
او محوري مسأله ده . له دې امله، هغه تل په خپل عارفانه کلام کې هغه چا ته په لوره او درنه سترگه گوري، چې  
ځان یې د نوس او شیطان له لومو ژغورلی یې؛ او د روح په لور جهان پسي غوتي وهي :

چې د نوس لښکر زبون که او مقهور شیطان مغبون که  
روح بادشاه په اندرون که اوس زبیا ده د مرد لاپه

مخلص، د روښاني طریقت له لارښونو سره سم، د « اضافي روح » یا « روح الامین »، په بیان کې  
داسې وايي :

دا امین روح اضافي، علیم، حکیم دئ  
په دا روح شوه د آدم ورځه سخته  
معلم د کل آسمان نایب د حق شه  
شه مسجود د ملایک له تاج وتخته

مخلص، په يوه غزله كې هغه حقيقت ته د عرفاني سالكانوپام اړيې، چې انساني نَفَس د ناوړو كاروپه كولو سره په واقعيت كې د انحطاط او نابودۍ لار غوره كېي؛ او د نېكو كارو په كولو سره د كمال او بشپړتيا پر لور گامونه ايږدي . عمل د انساني اروا د ښه والي او بدوالي محك دى . همدې استدلال ته په پاملرني سره، مخلص اروا د صورت؛ او معرفت د اروا زېب و زينت گڼي :

روح قيمت د معرفت په سبب مومي

چې يې نن د خپله خانه خبر بيا موند

\*\*\*

چې د روح په بقايي قايله نه وي

له هغه جاهله څه پر كنار اوسه!

مخلص، په يوه غزله كې د زړه، نَفَس او اروا ژور عرفاني مفهومونه، په داسې ژوندي او نازك خياله انځور كې پرتله كېي :

چې عرفان يې روزي نه وي

زړه يې مه گڼه غوچل شه

روح يې پلار، نفس يې مور ده

زړه فرزند تر ميان داخل شه

که د مور په نغوته چار که

نفساني دى ناقابل شه

چې د پلار په امر درومي

روحاني بالا منزل شه

روح و نفس په يوه تن كښي

په خويي له روح فاصل شه

مخلص، د دې نبوي حديث « خلق الارواح المؤمنین من نور جماله و خلق الارواح الكافرين من نار

جلاله ۳۱ » په استناد، د وحدت ژوره فلسفه داسې بيانېي :

د دريا د وحدت لوى دى

بي پایانه پرهر سوى دى

كُل د ده له موجه وشوه

که بد خوى دى که نېکخوى دى

د يوه درياب څپي شوي

که زشت رويه که خوشخوى دى

د دې درياب دوه موجه

يو جلال يې تل جنگجوى دى

بل دوهم موج يې جمال شه

پرموجود نېکخو خوشبوى دى

کافر شوى له جلاله

ناري نار ته تک وپوی دئ

بل خای، د زره او اروا عرفاني مفهومه، د یوې پدیدې دوه نومونه گڼي، چې په ماهیت او خټه کې توپیره لري :

روح له زره سره یو څیز نامې یې دوي شوي

لکه علم، عقل یو فرق یې کم بابه

د روح پېچلي او مرموزه مسأله ، زموږ د مفکر عارف، علي محمد مخلص، په پارسي شاعري کې هم په پراخه توگه شل سوي ده . مخلص هم د وتلي عرفاني صاحب نظر، شيخ عزيزالدين نسفي، په دود په خپل ارزښتناک عرفاني او تاريخي اثر « حالنامه » کې د اروا ټول ډولونه د هغو له ځانگړتياوو او صفتو سره بيان کړي دي؛ او دا يې يو پلا بيا هم په ډاگه زبات کړې ده، چې په هره عرفاني او فلسفي مسأله کې تر هېچا کم نه دئ . مخلص، په عمومي توگه د روح څلور ډولونه بيانوي :

« ... روح در عالم چار است اين بدان

شد جمادی هم نباتی در جهان

سیومی ارواح حیوانی بود

چارمی ارواح انسانی بود۳۲ ... »

مخلص، جماد هم د اروا څښتن بولي؛ او داسي يې پېژندنه کيې :

« ... سنگ از روح جمادی هست ببين

منجمد گشته ازین روح کُن يقين ۳۳ ... »

مخلص، د نباتي روح په باب داسي وايي :

« ... گوش کن روح نباتی در نبات

آن نبات از وی همین دارد حیات۳۴ ... »

مخلص، په ژووکي د ژوند او خوځښت ځواک، د حیواني اروا يا مقيمي اروا په نامه يادوي :

« ... روح حیوانی که حیوان را از و

حی و قائم میروود از کوه بکوه۳۵... »

مخلص، ناطقه نفس يا د انسان د خبرو ځواک، د انساني اروا په نامه يادوي :

« ... روح انسانی در انسان آمده

آدم ناطق ببين ز آن آمده

روح در انسان چون بو در گل

يا چون مستی دان که او اندر مل است۳۶ ... »

مخلص، په انساني کالبوت کې د اروا درو بېلو ډولو ته داسي اشاره کيې :

« ... روحها در تن بدانی سه بود

در میان روحها که، مه بود۳۷... »

مخلص، ددې درو گونو ارواوو په ډله کې د انسان جاري روح د پوهي او عقل څښتنه گڼي . دې اروا ته د داسي لطيف جسم په توگه گوري، چې په سترگو نه ښکاري؛ د خوب پر مهال د انسان له وجود څخه بېليري؛ او

د ویشپدو پر وخت بیرته ورځي؛ د مړیني او نابودی له خطرې خوندي ده؛ همدا اروا له هغې ستري او بی مثله اروا سره همپېشنۍ اړیکې لري، چې د کایناتو ټولې ارواوې په هغه پایي :

« ... عقل و دانش نیز باوی شد رفیق

جسم دارد بس لطیف بس رفیق

روح جاری دان از آنکه گفته شد

حس ده گانه بر او بسته شد

وقت خواب او میروود از تن بدر

باز آید وقت بیداری نگر

حق تعالی زو پرسد خیر و شر

هست با او عقل و دانش ای پسر!

هست باقی آن نمیرد هیچ گاه

یا بود بر تخت یا در قعر چاه

\*\*\*

چون براید روح جاری وقت خواب

تن به مثل مرده باشد بی جواب

روح جاری صاحب خانه بدان!

کوشناسد این فلان است آن فلان!

روح جاری روح انسانی بود

روح مقیمی روح حیوانی بود

روح انسانی که نفس ناطق است

عارف بینا بذات مطلق است ۳۸ ...»

مخلص، مقیم روح د داسي اروا په څېر بیانيي، چې د انسان او حیوان جسمونه د هغې په مرسته ژوندي او ولاړ دي؛ خو د جاري روح په شان د تمیز او تفکیک واک نه لري . مخلص، د جاري روح پر خلاف، چې د کور له خاوند سره یې تشبیه کيږي، مقیم اروا د کور له ستونو سره ورته گڼي، چې د پیژندگلوۍ او تمیز وس نه لري . د ده کلام دی، چې وايي:

« ... روح مقیم هست دیگر روح بدان

می براید وقت هر دم آن روان

جسم زو قایم بود حی ای عزیز!

لیک اورا نیست چون جاری تمیز

چون ستون است خانه را بدان!

کی ستون داند عدو از دوستان ۳۹ ...»

مخلص، د پیر روښان د عرفاني نظریو په پیروی د اروا دریم ډول ته د « روح الامین اضافي » نوم

ورکي؛ او د داسي اروا په توگه ورته گوري، چې عرش او کرسی یې تر پښو لاندې دي :

« ... سیومی روح است آن روح الامین

هست آن دریا محیط ما وطن  
 به این روح است دایم متصل  
 هیچگاه ایشان نگردد منفصل  
 روح اعظم مر اضافی نام اوست  
 عرش و کرسی در ته اقدام اوست  
 حی و معنی اوست در عالم ببین  
 جمله عالم او جانست همین ۴۰ ... »

د نورو مالوماتو دپاره وگورئ : نفس، زره، د محیط بحر، د حیوان بحر، پوهه او عقل، عرفان  
 او معرفت .

### لمنلیکونه

۱ عمید ۲: ۱۲۶۵ ؛ Wehr 365.

۲ عمید ۲: ۱۲۶۵ ؛ Wehr 364.

3 Rasheed 29.

۴ سجادی ۱۵۱.

۵ سجادی ۲۳۵.

۶ جوادى، فتوحات مکيه، حاشیه صفحه ۲۳۷.

۷ القرآن الکریم، پشتو ترجمه او تفسیر، د مولانا سید عبدالله شاه په سمون ۹۱۸ .

۸ سجادی ۲۳۵ .

۹ عطار، دیوان عطار ۱۵۱.

۱۰ عطار، دیوان عطار ۱۴۹.

۱۱ عطار، دیوان عطار ۱۵۱ .

۱۲ ابن عربی ۲۳۴.

۱۳ نسفی، کشف الحقایق ۵۰.

۱۴ نسفی، کشف الحقایق ۷۴.

۱۵ نسفی، انسان الکامل ۱۷ .

۱۶ نسفی، انسان الکامل ۳۸۷ .

۱۷ نسفی، انسان الکامل ۲۰، ۲۲ .

۱۸ نسفی، انسان الکامل ۲۷.

۱۹ ژباړه : دا تېل دي، چې ( په خپلي پاکی او صفا سره) رونا کيي، که څه هم اور نه يي ور

رسېدلئ .

- ۲۰ ترجمه : الله (ج) په دغه نور سره هر هغه چاته، چي و غواري لارښوونه کيي .
- ۲۱ نسفی، انسان الكامل ۲۱ .
- ۲۲ نسفی، انسان الكامل ۲۲ .
- ۲۳ نسفی، زبده الحقایق ۹۵ .
- ۲۴ نسفی، کشف الحقایق ۱۰۸؛ نسفی، زبده الحقایق ۵۰ - ۵۱ .
- ۲۵ نسفی، زبده الحقایق ۶۵ .
- ۲۶ نسفی، انسان الكامل ۲۳-۲۴ .
- ۲۷ نسفی، انسان الكامل ۵۷ .
- ۲۸ نسفی، زبده الحقایق ۹۲ - ۹۳ .
- ۲۹ نسفی انسان الكامل ۳۰ - ۳۱؛ نسفی، زبده الحقایق ۵۸، ۹۳-۹۴ .
- ۳۰ نسفی، کشف الحقایق ۷۰ .
- ۳۱ ژباړه : د مؤمنانو ارواي يي د خپل ښايست له نوره پيدا کړي؛ او د کاپيرانو (کافرانو) ارواي يي د خپل جلال له اوره پيدا کړي .
- ۳۲ مخلص، حالنامه بايزيد روښان ۳۴۹ .
- ۳۳ مخلص، حالنامه بايزيد روښان ۳۴۹ .
- ۳۴ مخلص، حالنامه بايزيد روښان ۳۴۹ .
- ۳۵ مخلص، حالنامه بايزيد روښان ۳۴۹ .
- ۳۶ مخلص، حالنامه بايزيد روښان ۳۴۹ .
- ۳۷ مخلص، حالنامه بايزيد روښان ۳۴۸ .
- ۳۸ مخلص، حالنامه بايزيد روښان ۳۴۸ .
- ۳۹ مخلص، حالنامه بايزيد روښان ۳۴۸ .
- ۴۰ مخلص، حالنامه بايزيد روښان ۳۴۸ .

پاته لري